

अतिविशेष मिशनरी महिना ऑक्टोबर २०१९

मिशन महिन्याचा पहिला रविवार (६ ऑक्टो. २०१९)

“पुनरुत्थित ख्रिस्ताबरोबर स्थापित झालेले आपले वैयक्तिक नाते”

आज आपण अतिविशेष मिशनरी महिन्याचा पहिला रविवार साजरा करीत आहोत. चर्च आपणास आपला प्रभू आणि तारणारा येशू ख्रिस्त ह्याच्या बरोबरच्या आपल्या वैयक्तिक नात्यावर लक्ष केंद्रित करण्यास आमंत्रित करते. आपले प्रभू येशूबरोबरचे नाते पवित्र मिस्सा बलिदानाद्वारे, प्रभू शब्द वाचण्याद्वारे आणि वैयक्तिक व सांमुदायिक प्रार्थनेद्वारे दृढ होते. हा अतिविशेष मिशनरी महिना साजरा करीत असताना पुनरुत्थीत प्रभु आपल्याला त्याच्या पवित्र आज्ञेची आठवण करून देतो : “संपूर्ण जगात जा आणि सर्व सृष्टीला सुवार्तेची घोषणा करा” (मार्क १६:१५). पोप फ्रान्सिस यांच्या म्हणण्यानुसार, प्रभूच्या या आज्ञेचे पालन करणे हा चर्चसमोर पर्याय आहे असे नाही तर द्वितीय कॅटिकन परिषदेच्या शब्दांत ते चर्चचे “अत्यावश्यक काम” आहे, कारण चर्च “स्वभावाने मिशनरी” आहे. शुभवर्तमानाचा प्रचार करणे हे खरं तर चर्चचे खरे पाचारण आहे आणि चर्च सुवार्ता सांगण्यासाठीच अस्तित्वात आहे.

साक्रांतेद्वारे आपण देव आणि चर्चच्या जीवनात सहभागी होतो. हे दैवी जीवन पृथ्वीवरील सर्व लोकांपर्यंत पोहोचविणे आवश्यक आहे; हे मिशन चर्चकडे सोपविण्यात आले आहे. पोप फ्रान्सिस हे संत जॉन पॉल द्वितीय यांच्या शब्दांचा पुनरुत्थाव करताना म्हणतात की, तारणान्या ख्रिस्ताचे मिशन जे चर्चकडे सोपविले गेले आहे ते अद्याप पूर्ण होण्यापासून फार दूर आहे. जगातील परिस्थिती दर्शविते की ह्या मिशनला फक्त सुरुवात झाली आहे आणि ह्या मिशनसाठी आपण मनापासून स्वतःला वचनबद्ध केले पाहिजे. आम्हाला आमच्या मिशनरी बांधिलकीचे नूतनीकरण करण्यासाठी आमंत्रित केले आहे. चर्चच्या जीवनात सर्व बाप्तिस्मा घेतलेले लोक या मोहिमेचे प्रभारी आहेत. आपल्याकडे नैतिक आणि सामाजिक जबाबदान्या सोपविण्यात आल्या आहेत.

आजच्या शुभवर्तमानात प्रभू येशू आपणास आपल्या ह्या जबाबदान्यांची आठवण करून देतो आणि सांगतो जेव्हा आपण आपले काम करतो, तेव्हा आपण असे म्हणावे, “आम्ही निरूपयोगी दास आहोत; आम्ही आमचे कर्तव्य केले आहे.” देवाच्या इच्छेनुसार प्रभू येशू ख्रिस्ताच्या नावाची जगाला ओळख करून देण्यासाठी आपण विश्वासाने आणि प्रामाणिकपणे वचनबद्ध राहिले पाहिजे. शिष्यांनी प्रभू येशूला सांगितले “आमचा विश्वास वाढव.” आपण जे “पाठविलेले” आहोत, त्या आपल्या सर्वांसाठी ह्याचा काय अर्थ होतो? आपण आपल्या सुवार्ता प्रचार कायमध्ये खूप कमी पडलो ह्याचा आपण नम्रपणे स्वीकार केला पाहिजे. विश्वास हा इतरांबरोबर वाटल्यानंतर दृढ होतो, म्हणून आपण ह्या पवित्र मिस्साबलिदानात विशेष प्रार्थना करू या की, आपणास विश्वासाची देणगी लाभावी. प्रार्थना ही मिशनचा आत्मा आहे, ती विश्वासाची प्रार्थना अविरतपणे म्हटल्यानेच आपले ध्येय सोपे आणि साध्य होऊ शकते.

श्रद्धावंतांच्या प्रार्थना

(मिशन महिन्याचा पहिला रविवार, ६ ऑक्टो. २०१९)

धर्मगुरु : प्रभू येशू ख्रिस्ताचे प्रेम आपणास विश्वासामध्ये एकत्र आणते. ज्यामुळे आपल्या बाप्तिस्म्याचे आणि त्याच्याबरोबर जोडलेल्या मिशनचे नूतनीकरण होते. देवावरील श्रद्धेमुळे आपल्या सर्व विनंत्या आपण त्याच्या चरणापाशी अर्पण करू या.

आपला प्रतिसाद : प्रभो, आमची प्रार्थना ऐक!

१. आपले पोप फ्रान्सिस, सर्व बिशप्स व धर्मगुरु ह्यांनी निर्भिडपणे आजच्या जगात प्रभू येशू ख्रिस्ताची सुवार्ता घोषित करावी, **म्हणून आपण प्रार्थना करू या.**

२. आपल्या अखिल विश्वापी ख्रिस्तसभेसाठी, जिच्याद्वारे जगाला आशीर्वाद मिळावा आणि जास्तीत जास्त लोकांना देवावरील खन्या विश्वासाचा आनंद लाभावा, **म्हणून आपण प्रार्थना करू या.**

३. सर्व मिशनच्यांसाठी, जे कठीण परीस्थितीत मिशनचे कार्य करीत आहेत, त्यांनी संकटामुळे कधीही हार मानू नये आणि विशेषकरून ज्यांची ते सेवा करतात त्यांच्यासाठी नेहमीच ते आशेचे चिन्ह बनावे, **म्हणून आपण प्रार्थना करू या.**

४. सर्व तरुण तरुणींसाठी, चर्चमध्ये सेवाकार्य करण्याची त्यांच्यात आवड निर्माण व्हावी आणि देवाने दिलेल्या पाचारणास त्यांनी धैर्याने प्रतिसाद द्यावा, **म्हणून आपण प्रार्थना करू या.**

५. क्षणभर शांत राहून आपल्या वैयक्तिक हेतूंसाठी आपण प्रार्थना करू या. (१० सेकंद शांतता) ... **आपला प्रतिसाद.**

धर्मगुरु : हे प्रेमळ आणि दयाळू परमेश्वरा, तुझ्या एकुलत्या एक पुत्राला तू आम्हामध्ये मार्ग, सत्य व जीवन म्हणून पाठविलेस. आमची प्रार्थना ऐक, की आम्ही न्याय, करुणा आणि सत्य मागाने तुझ्या पुत्राचे बारकाईने अनुकरण करावे व जगाला तुझा प्रेम संदेश सांगावा. ही प्रार्थना आम्ही आमच्या प्रभूख्रिस्ताद्वारे करतो. आमेन.

अतिविशेष मिशनरी महिना ऑक्टोबर २०१९

मिशन महिन्याचा दुसरा रविवार (१३ ऑक्टो. २०१९)

“संत आणि रक्तसाक्षींच्या जीवनातून प्रेरणा घेणे”

आज आपण अतिविशेष मिशनरी महिन्याचा दुसरा रविवार साजरा करीत आहोत. चर्च आपणास मिशनरी संत आणि रक्तसाक्षींच्या जीवनावर चिंतन करून आपला ख्रिस्ती विश्वास कार्यक्षमतेने जगण्यासाठी आणि त्यांच्या जीवनातून प्रेरणा घेण्यासाठी आमंत्रित करीत आहे. मिशनरी संत आणि रक्तसाक्षी अनुकरण करण्यासाठी आपल्यासमोर एक उत्कृष्ट आदर्श आहेत. त्यांना प्रभू येशूवरील विश्वासाची खात्री पटली, व त्यामुळे ते मिशनरी बनले आणि आपल्या रक्ताने त्यांनी प्रभू येशूच्या नावाची साक्ष दिली. आपला प्रभू येशू ख्रिस्तावरील विश्वास दृढ आहे का? प्रभू येशूच्या जीवनात प्रवेश करून त्याचा अनुभव घेतल्यानंतरच आपण जगाला प्रभू येशूचे शुभवर्तमान सांगू शकू. संत आपणास केवळ प्रेरणा देत नाहीत तर प्रभू येशू ख्रिस्त कोण आहे हे ओळखून त्याच्याकडे परत येण्यास मदत करत असतात.

आजच्या शुभवर्तमानात सांगण्यात आले आहे की दहा कुष्ठरोगी बरे झाले, पण त्यापैकी नऊजण प्रभू येशूकडे परत येऊ शकले नाहीत. प्रभू येशूची खरी ओळख करून घेण्यास ते अपयशी ठरले. त्यांच्यापैकी फक्त एकजण जो शोमरोनी होता, तो आपण बरे झालो आहोत हे पाहिल्यावर प्रभू येशूकडे परत येतो. येथे “पाहणे” असे दर्शविते की शोमरोनीच्या विश्वासाचे डोळे उघडले आहेत. आता त्या विश्वासाबद्दल वैयक्तिक निर्णय घेऊन तो प्रभू येशूकडे परत येतो आणि त्याच्या पायापडून त्याचे आभार मानतो. शोमरोनी प्रभू येशूच्या पाया पडून फक्त कृतज्ञतेचे कर्ज फेडत नाही तर संपूर्णपणे आंतरिक परिवर्तनाचा अनुभव घेतो. शेवटी येशूवरील विश्वासाने ज्याचे परिवर्तन झाले, तो आता मिशनवर जाण्यासाठी सज्ज आहे : “उठ आणि जा.” चर्चे मिशन आपणास देवाने आपणावर केलेल्या कृपेची आठवण करून देते. शुभवर्तमानाचे स्वागत करणे म्हणजे ख्रिस्ताच्या पास्का रहस्यामध्ये प्रवेश करणे. बाप्तिस्मा साक्रामेंताद्वारे पूर्वजन्म झालेल्या आपणास मिशनरी म्हणून ही सुवर्ता सांगण्यासाठी पाठविण्यात आले आहे : “उठा आणि जा.”

आज मिशनरी संत आणि रक्तसाक्षींच्या जीवनावर मनन-चिंतन करीत असताना त्यांचे अनुकरण करण्यासाठी आपणास विशेष कृपा लाभावी, त्याचप्रमाणे प्रभू येशू ख्रिस्ताचे शुभवर्तमान सर्व लोकांपर्यंत पोहचावे म्हणून ह्या पवित्र मिस्साबलिदानामध्ये आपण विशेष प्रार्थना करू या.

श्रद्धावंतांच्या प्रार्थना

(मिशन महिन्याचा दुसरा रविवार, १३ ऑक्टो. २०१९)

धर्मगुरु : ह्या मिशन महिन्यात चर्चच्या मिशनसाठी प्रार्थना करीत असताना आपण आपल्या स्वर्गीय पित्याकडे चर्चच्या मिशनच्या सर्व गरजा आणि विनंत्या अर्पण करू या.

आपला प्रतिसाद : प्रभो, आमची प्रार्थना ऐक!

१. आपले पोप फ्रान्सिस, सर्व बिशप्स व धर्मगुरु ह्यांनी ख्रिस्ताची सुवार्ता जगाला देण्यासाठी अथक परिश्रम करावे, त्यासाठी त्यांना चांगली कृपा व आरोग्य लाभावे, **म्हणून आपण प्रार्थना करू या.**

२. मिशनरी संतांच्या स्वर्गीय मध्यस्थीसाठी विशेषकरून मिशनची आश्रयदाती बाळ येशूची संत तेरेजा, ह्यांच्या प्रार्थनेद्वारे चर्चचे मिशन आपणामध्ये जागृत राहावे, **म्हणून आपण प्रार्थना करू या.**

३. सर्व मिशनरी कार्यकर्त्यासाठी, विशेषकरून जे हिंसाचार आणि दहशतवादाचे बळी पडत आहेत, अशांना ह्यांचे मिशनरीकार्य अधिक जोमाने आणि धैर्याने पार पाडण्यासाठी पवित्र आत्म्याची कृपा लाभावी, **म्हणून आपण प्रार्थना करू या.**

४. आपल्या सर्व मृत भाविकांसाठी, विशेषकरून सर्व मृत मिशनन्यांसाठी, की परमेश्वराने त्याच्या प्रकाशाच्या राज्यामध्ये त्यांचे स्वागत करावे व त्यांना सार्वकालीक जीवनाची देणगी द्यावी, **म्हणून आपण प्रार्थना करू या.**

५. क्षणभर शांत राहून आपल्या वैयक्तिक हेतूंसाठी आपण प्रार्थना करू या. (१० सेकंद शांतता) ... आपला प्रतिसाद.

धर्मगुरु : हे प्रभो, आमच्या गरजा दयालूपणाने ऐक आणि आम्हाला तुझे खरे अनुयायी होण्यासाठी मदत कर, म्हणजे आम्ही तुझे शांतीचे आणि आनंदाचे राज्य निर्माण करण्यासाठी विश्वासू प्रचारक होऊ, ही प्रार्थना आम्ही आमच्या प्रभूख्रिस्ताद्वारे करतो. आमेन.

अतिविशेष मिशनरी महिना ऑक्टोबर २०१९

मिशन महिन्याचा तिसरा रविवार (२० ऑक्टो. २०१९)

“बाप्तिस्मा झालेल्यांचे मिशनरी प्रशिक्षण”

आज आपण अतिविशेष मिशनरी महिन्याचा तिसरा रविवार साजरा करीत आहोत आणि हा रविवार जागतिक मिशन रविवार म्हणूनही साजरा केला जात आहे. प्रभू येशूने आपल्या शिष्यांना प्रशिक्षण दिले आणि नंतर त्यांना वैश्विक मिशनवर पाठवले. सुवार्ता सांगायला पाठवण्यापूर्वी शिष्यांना प्रशिक्षण देण्याचे हे मॉडेल चर्चेने नेहमीच पाळले आहे. योग्य प्रशिक्षण घेतल्याखेरीज आपण प्रभावी मिशनरी बनू शकत नाही, म्हणूनच चर्च लोकांना बायबलविषयी, ईश्वरपरिज्ञाविषयी, उपासनेविषयी आणि धार्मिक शिक्षणाविषयी पद्धतशिरपणे प्रशिक्षण देण्याची शिफारस करते. बाप्तिस्मा घेतलेला आणि पाठविलेला ख्रिस्ती जाणतो की आपला ख्रिस्ती विश्वास हा विकण्यासाठी नाही आणि आपण आपला विश्वास कुणावर लादत नाही, तर प्रामाणिकपणे आणि पवित्र आत्म्याच्या प्रेरणेने आपण ख्रिस्ताची साक्ष देऊन त्याचे तारण जाहीर करतो.

आज जागतिक मिशन रविवार साजरा करीत असताना हे जाणून घेणे महत्त्वाचे आहे की, प्रार्थनेशिवाय आपल्या मिशनला यश मिळणार नाही. आजच्या शुभवर्तमानात प्रभू येशू एका दाखल्याद्वारे प्रार्थनेचे महत्त्व स्पष्ट करतो. प्रार्थना हे चर्चच्या मिशनचे हृदय आहे आणि प्रार्थनेमुळेच आपला विश्वास बळकट होऊन देवाबरोबरचे आपले वैयक्तिक नाते प्रस्थापित होते. प्रभू येशू ख्रिस्ताचा प्रश्न की तो जेव्हा परत येईल तेव्हा त्याला पृथ्वीवर विश्वास आढळेल का, हा मिशनकार्याचे गांभीर्य दर्शवितो.

चर्चे मिशन हे पूर्णपणे दैवी कृपेवर अवलंबून आहे, म्हणून चर्च सतत मिशन आणि मिशनन्यांसाठी प्रार्थना करण्यास आवाहन करते. सततची प्रार्थना मिशनसाठी आपली कार्यक्षमता वाढवते. जे लोक आग्रहाने प्रार्थना करतात ते ख्रिस्ताला आणि त्याच्या मिशनला जीवनाच्या केंद्रस्थानी ठेवतात. जागतिक मिशन रविवार साजरीकरण आपणास आपल्या बाप्तिस्म्याची आठवण करून देते आणि आपणास आव्हान करते की आपण प्रार्थना आणि त्यागाद्वारे स्वतःला मिशनकार्यासाठी समर्पित करावे.

आजच्या ह्या पवित्र मिस्साबलिदानामध्ये चर्चच्या मिशनसाठी आणि विशेषकरून जास्तीत जास्त लोकांना देवाचे मिशनकार्य करण्यासाठी पाचारण व्हावे म्हणून आपण विशेष प्रार्थना करू या.

श्रद्धावंतांच्या प्रार्थना

(मिशन महिन्याचा तिसरा रविवार, २० ऑक्टो. २०१९)

धर्मगुरु : या जागतिक मिशन रविवारी वैश्विक ख्रिस्तसभेबरोबर एकत्र होऊन, ख्रिस्तसभेच्या गरजा पूर्ण होण्यासाठी आपल्या प्रार्थना परमेश्वर पित्याला अर्पण करू या.

आपला प्रतिसाद : प्रभो, आमची प्रार्थना ऐक!

१. आपले पोप फ्रान्सिस, सर्व बिशप्स व धर्मगुरु ह्यांना देवाची करुणामय कृपा सर्वाना घोषित करण्यासाठी कृपा आणि धैर्य लाभावे, **म्हणून आपण प्रार्थना करू या.**

२. या जागतिक मिशन रविवारी आपण जगातील सर्व ख्रिस्ती लोकांसाठी, विशेषकरून मिशनकार्य करणाऱ्या सर्वांसाठी, त्यांनी शुभवर्तमानाचा आनंद पृथ्वीवरील सर्व लोकांपर्यंत पोहचवावा, **म्हणून आपण प्रार्थना करू या.**

३. जे आपली प्रार्थना आणि त्याग ह्याद्वारे चर्चाच्या मिशनकार्याला हातभार लावतात त्यांना हे मिशनकार्य प्रभावीपणे करता यावे, **म्हणून आपण प्रार्थना करू या.**

४. येथे पवित्र मिस्साबलीदानासाठी जमलेल्या आपणा सर्वांच्या मिशनकार्याचे पवित्र आत्म्याने नूतनीकरण करावे, जेणेकरून आपल्या शब्दांद्वारे आणि कृतींद्वारे जगातील लोकांना ख्रिस्ताची ओळख होईल, **म्हणून आपण प्रार्थना करू या.**

५. क्षणभर शांत राहून आपल्या वैयक्तिक हेतूंसाठी आपण प्रार्थना करू या. (१० सेकंद शांतता) ... आपला प्रतिसाद.

धर्मगुरु : हे प्रभो, तुझे मिशन हे संपूर्ण जगभर चर्चकार्याच्या केंद्रस्थानी असू दे आणि आम्हांस बंधू भगिनींच्या अधिक जवळ आण जेणेकरून आम्ही ख्रिस्ताच्या नावाची साक्ष देऊन त्याच्या शुभवर्तमानाची घोषणा करू शकू, ही प्रार्थना आम्ही आमच्या प्रभूख्रिस्ताद्वारे करतो. आमेन.

अतिविशेष मिशनरी महिना ऑक्टोबर २०१९

मिशन महिन्याचा चौथा रविवार (२७ ऑक्टो. २०१९)

“मिशनरी उदारपणा”

आज आपण अतिविशेष मिशनरी महिन्याचा चौथा रविवार साजरा करीत आहोत. मिशन महिन्याच्या साजरीकरणाने आपणास मिशनची निकड काय आहे याविषयी जागरूक केले आहे. ती निकड हीच की देवराज्याची सुवार्ता पृथ्वीवरील सर्व लोकांपर्यंत पोहचली पाहिजे. परंतु आज मिशनन्यांची संख्या इतकी कमी झाली आहे की प्रभूच्या मळ्यात काम करण्यासाठी अनेक ठिकाणी मिशनन्यांची कमतरता भासत आहे. एकीकडे, मिशनसाठी मिशनरी पुरवण्याची आपली सामूदायिक जबाबदारी आहे, जेणेकरून चर्चचे मिशन पुढे चालू राहील. मिशनचे यश पूर्णपणे दैवी कृपेवर अवलंबून आहे, कारण प्रभू येशू म्हणतो, “पीक पुष्कळ आहे, पण कामकरी थोडे आहेत; पिकाच्या धन्याने कामकरी पाठवावेत म्हणून त्याची प्रार्थना करा” (लूक १०:२). प्रार्थना हे शक्तीशाली शस्त्र प्रत्येकाच्या हाती आहे. पोप फ्रान्सिस हे चर्चच्या मिशनसाठी प्रार्थना केंद्रस्थानी असली पाहिजे ह्याची नेहमी आपणास आठवण करून देतात. प्रार्थना हा मिशनचा आत्मा आहे आणि केवळ नम्र आणि प्रामाणिक प्रार्थनेद्वारेच प्रभू आपल्या पिकासाठी कामकरी पाठवील. दुसरीकडे, मिशनसाठी आर्थिक मदतीची मोठ्या प्रमाणात आवश्यकता असते, म्हणून प्रत्येक बाप्तिस्मा झालेल्या व्यक्तीने चर्चच्या मिशनसाठी उदारहस्ते मदत करणे आवश्यक आहे.

आजच्या शुभवर्तमानाद्वारे प्रभू येशू आपणास प्रत्येक बाबतीत नम्र होण्यासाठी आर्मंत्रित करतो. जकातदार त्याच्या अंतःकरणाच्या नम्रपणामूळे क्षमा मिळवून घरी परतला, परंतु शास्त्री स्वतःला इतर सर्वपिक्षा श्रेष्ठ मानतो, इतरांचा अपमान आणि द्वेष करतो, म्हणून त्याचा निषेध करण्यात आला. आजचे शुभवर्तमान आपणास अंतःकरणाचा नम्रपणा अंगीकारण्यासाठी आमंत्रण देते. चर्चचे मिशन हे अंतःकरणाच्या गर्विष्ठपणाने नव्हे तर अंतःकरणाच्या नम्रपणाने समृद्ध होऊ शकते.

ह्या पवित्र मिस्साबलिदानामध्ये जास्तीत जास्त लोकांना ईश्वरी पाचारण लाभावे, म्हणून आपण विशेष प्रार्थना करू या. विशेषकरून मरिया मातेने आपल्या मिशनची आश्रयदाती बाळ येशूची संत तेरेजा हिच्यासमवेत चर्चच्या मिशनकार्यासाठी आणि आपल्या सर्वासाठी मध्यस्थी करावी म्हणून आपण प्रार्थना करू या.

श्रद्धावंतांच्या प्रार्थना

(मिशन महिन्याचा चौथा रविवार, २७ ऑक्टो. २०१९)

धर्मगुरु : परमेश्वर, त्याच्या प्रेमावर जे आशेने विश्वास ठेवतात त्यांच्याकडे करुणामय नजरेने पाहतो. देवाच्या करुणामय प्रेमावर विश्वास ठेवून आपल्या सर्व विनंत्या आणि गरजा आपण त्याच्या चरणापाशी अर्पण करू या.

आपला प्रतिसाद : प्रभो, आमची प्रार्थना ऐक!

१. आपल्या वैश्विक ख्रिस्तसभेसाठी, विशेषकरून आपले पोप फ्रान्सिस, सर्व बिशप्स व धर्मगुरु ह्यांना प्रभू येशू ख्रिस्ताच्या सुवार्तेचे कार्य पुढे चालू ठेवण्यासाठी अंतःकरणाचा शहाणपणा आणि चांगले आरोग्य लाभावे, **म्हणून आपण प्रार्थना करू या.**

२. पीक पुष्कळ आहे आणि कामकरी थोडे आहेत, पिकाच्या धन्याने आपल्या पिकामध्ये जास्तीत जास्त कामकरी पाठावावेत, **म्हणून आपण प्रार्थना करू या.**

३. विशेषकरून चर्चाच्या मिशनकार्यासाठी जास्तीत जास्त मिशनरी लाभावेत वर मिशनकार्याची वाढ व्हावी आणि प्रभू येशू ख्रिस्ताच्या शुभवर्तमानाचा प्रसार जगाच्या कानाकोपन्यात व्हावा, **म्हणून आपण प्रार्थना करू या.**

४. चर्चाचे मिशनकार्य आपल्या देशामध्ये आणि जगामध्ये जोमाने व्हावे आणि त्या कार्यासाठी आवश्यक ते आर्थिक आणि प्रार्थनेचे पाठबळ लाभावे, **म्हणून आपण प्रार्थना करू या.**

५. क्षणभर शांत राहून आपल्या वैयक्तिक हेतूंसाठी आपण प्रार्थना करू या. (१० सेकंद शांतता) ... **आपला प्रतिसाद.**

धर्मगुरु : हे स्वर्गीय पित्या, तुझ्या दयेवर विश्वास ठेवून आम्ही आमच्या विनंत्या तुझ्या चरणापाशी आणल्या आहेत. दया करून आमची प्रार्थना ऐक आणि आमच्या गरजा पूर्ण कर, ही प्रार्थना आम्ही आमच्या प्रभूख्रिस्ताद्वारे करतो. आमेन.